



IL-KUMMISSJONI
EWROPEA

Brussell, 25.11.2024
C(2024) 8083 final

REGOLAMENT DELEGAT TAL-KUMMISSJONI (UE) .../...

ta'25.11.2024

li jemenda r-Regolament Delegat (UE) 2017/40 fir-rigward tal-monitoraġġ tal-implimentazzjoni tal-iskema ta' għajnuna tal-Unjoni għall-provvista ta' frott u hxejjex, banana u halib fl-istabbilimenti edukattivi

MEMORANDUM TA' SPJEGAZZJONI

1. KUNTEST TAL-ATT DELEGAT

L-Istati Membri għandhom jipprezentaw lill-Kummissjoni r-rapporti annwali ta' monitoraġġ tagħhom dwar l-implimentazzjoni tal-iskema tal-iskejjel ("l-iskema") sal-31 ta' Jannar tas-sena kalendarja ta' wara t-tmiem tas-sena skolastika kkonċernata.

L-istudji ta' appoġġ għall-evalwazzjoni li saru fl-2023 identifikaw il-piż amministrattiv tal-monitoraġġ bħala wiehed mill-fatturi li jillimitaw l-effiċjenza tal-iskema. Fil-livell tal-Istati Membri, il-piż huwa primarjament relatat mar-rappurtar dwar l-implimentazzjoni tal-iskema. Fil-livell tas-servizzi tal-Kummissjoni, jiġi ddedikat ammont sinifikanti ta' żmien biex jintalbu kjarifiki mill-Istati Membri dwar ir-rapporti annwali ta' monitoraġġ tagħhom.

Għalhekk, biex titnaqqas il-burokrazija, jenħtieġ li r-rappurtar dwar l-implimentazzjoni tal-iskema jiġi ssimplifikat billi, kemm jista' jkun, imma mingħajr ma jixxekkel l-għan tal-monitoraġġ (jiġifieri li jintwera l-progress fl-implimentazzjoni tal-iskema), titnaqqas l-informazzjoni obligatorja li tkun trid tiġi inkluża fir-rapporti annwali ta' monitoraġġ.

2. KONSULTAZZJONIJIET QABEL L-ADOZZJONI TAL-ATT

Il-konsultazzjonijiet, li jinvolvu esperti mis-27 Stat Membru kollha, saru fil-Grupp ta' Esperti għas-Swieq Agrikoli, b'mod partikolari dwar aspetti li jaqgħu taħt ir-Regolament dwar l-OKS unika: Sottogrupp tal-Prodotti tal-Annimali, fil-laqgħat tat-23 ta' Mejju 2024, tal-20 ta' Ġunju 2024, tat-18 ta' Lulju 2024 u tad-29 ta' Awwissu 2024. F'dawn il-laqgħat saret preżentazzjoni tal-emenda ppjanata tar-Regolament Delegat tal-Kummissjoni (UE) 2017/40 kif ukoll skambju ta' opinjonijiet mal-esperti.

L-abbozz tar-regolament delegat ġie ppubblikat fuq il-portal tal-Kummissjoni Ewropea "Semma' leħnek" mit-2 sat-30 ta' Ottubru 2024 biex jingabru l-fehmiet taċ-ċittadini u tal-partijiet ikkonċernati. Dan irċieva feedback minn 4 partijiet ikkonċernati. Parti kkonċernata waħda appoġġat l-inizjattiva, u waħda talbet għal aktar simplifikazzjoni tal-iskema bil-għan li jittaffa l-piż għall-fornituri. Madankollu, il-feedback ta' din tal-aħħar jikkonċerna l-implimentazzjoni tal-iskema fil-livell tal-Istati Membri. Żewġ partijiet ikkonċernati kellhom talbiet u suġġerimenti li jmorru lil hinn mill-kamp ta' applikazzjoni ta' dan l-att peress li jikkonċernaw ir-regoli dwar it-tfassil tal-iskema tal-UE tal-iskejjel stabbiliti fir-Regolament (UE) Nru 1308/2013 mill-Parlament Ewropew u mill-Kunsill.

3. ELEMENTI LEGALI TAL-ATT DELEGAT

Skont l-Artikolu 24(2)(b) tar-Regolament (UE) Nru 1308/2013 tal-Parlament Ewropew u tal-Kunsill, il-Kummissjoni għandha s-setgħa li tadotta atti delegati dwar l-obbligu għall-Istati Membri li jimmonitorjaw l-effettività tal-iskema tal-iskejjel tagħhom. Skont l-Artikolu 223(2)(a) tal-istess Regolament, il-Kummissjoni għandha s-setgħa li tadotta atti delegati li jistabbilixxu n-natura u t-tip ta' informazzjoni li għandha tiġi nnotifikata.

Dan l-att delegat jissostitwixxi l-Artikolu 9(3) tar-Regolament Delegat (UE) 2017/40 biex jeskludi ċerti elementi mhux essenzjali mir-rapporti annwali ta' monitoraġġ li għandhom jiġu ppreżentati mill-Istati Membri.

REGOLAMENT DELEGAT TAL-KUMMISSJONI (UE) .../...

ta'25.11.2024

li jemenda r-Regolament Delegat (UE) 2017/40 fir-rigward tal-monitoraġġ tal-implimentazzjoni tal-iskema ta' għajnuna tal-Unjoni għall-provvista ta' frott u hxejjex, banana u ħalib fl-istabbilimenti edukattivi

IL-KUMMISSJONI EWROPEA,

Wara li kkunsidrat it-Trattat dwar il-Funzjonament tal-Unjoni Ewropea,

Wara li kkunsidrat ir-Regolament (UE) Nru 1308/2013 tal-Parlament Ewropew u tal-Kunsill tas-17 ta' Diċembru 2013 li jistabbilixxi organizzazzjoni komuni tas-swieq fi prodotti agrikoli u li jħassar ir-Regolamenti tal-Kunsill (KEE) Nru 922/72, (KEE) Nru 234/79, (KE) Nru 1037/2001 u (KE) Nru 1234/2007¹, u b'mod partikolari l-Artikolu 24(2), il-punt (b), u l-Artikolu 223(2), il-punt (a), tiegħu,

Billi:

- (1) Skont l-Artikolu 9 tar-Regolament Delegat tal-Kummissjoni (UE) 2017/40², l-Istati Membri huma meħtieġa jimmonitorjaw l-implimentazzjoni tal-iskema ta' għajnuna tal-Unjoni għall-provvista ta' frott u ħaxix, banana u ħalib fl-istabbilimenti edukattivi ("skema tal-iskejjel") u jinkludu informazzjoni speċifika fir-rapporti annwali ta' monitoraġġ tagħhom.
- (2) Ċerta informazzjoni, bħall-prezz medju tal-porzjonijiet, jew l-informazzjoni dwar l-awtoritajiet u l-partijiet ikkonċernati involuti, mhijiex essenzjali għall-monitoraġġ xieraq tal-iskema tal-iskejjel. Sabiex jittaffa l-piż amministrattiv, jenħtieġ li dik l-informazzjoni ma tibqax tiġi pprovduta. Informazzjoni oħra, bħall-frekwenza tal-kunsinna tal-prodotti, jenħtieġ li tiġi ssimplifikata.
- (3) Għalhekk, ir-Regolament Delegat (UE) 2017/40 jenħtieġ li jiġi emendat kif xieraq,

ADOTTAT DAN IR-REGOLAMENT:

Artikolu 1

Fl-Artikolu 9 tar-Regolament Delegat (UE) 2017/40, il-paragrafu 3 huwa sostitwit b'dan li ġej:

"3. Ir-rapporti annwali ta' monitoraġġ mill-Istati Membri għandu jkun fihom informazzjoni dwar il-fondi użati għall-provvista u d-distribuzzjoni ta' kull wieħed mill-gruppi ta' prodotti elenkati fl-Artikolu 23(3), (4) u (5) tar-Regolament (UE) Nru 1308/2013 u għall-miżuri edukattivi ta' akkumpanjament, in-numru ta' stabbilimenti edukattivi u t-tfal li jieħdu sehem fl-iskema tal-iskejjel, id-daqs medju tal-porzjon u l-għadd ta' porzjonijiet konsenjati, il-

¹ ĠU L 347, 20.12.2013, p. 671, ELI: <http://data.europa.eu/eli/reg/2013/1308/oj>.

² Ir-Regolament Delegat tal-Kummissjoni (UE) 2017/40 tat-3 ta' Novembru 2016 li jissupplimenta r-Regolament (UE) Nru 1308/2013 tal-Parlament Ewropew u tal-Kunsill f'dak li għandu x'jaqsam mal-għajnuna tal-Unjoni għall-provvista ta' frott u hxejjex, banana u ħalib fl-istabbilimenti edukattivi u li jemenda r-Regolament Delegat tal-Kummissjoni (UE) Nru 907/2014 (ĠU L 5, 10.1.2017, p. 11, ELI: http://data.europa.eu/eli/reg_del/2017/40/oj).

kwantitajiet tal-prodotti furnuti mqassmin skont il-grupp tal-prodotti u, jekk applikabbli, tal-prodotti apparti dawk elenkati fl-Artikolu 23(3), (4) u (5) tar-Regolament (UE) Nru 1308/2013 li huma inkluzi taħt il-miżuri edukattivi ta' akkumpanjament skont l-Artikolu 23(7) ta' dak ir-Regolament, u t-tipi ta' komunikazzjoni u miżuri li jakkumpanjaw implimentati.”.

Artikolu 2

Dan ir-Regolament għandu jidhol fis-seħh fit-tielet jum wara dak tal-pubblikazzjoni tiegħu f'*Il-Gurnal Uffiċjali tal-Unjoni Ewropea*.

Dan ir-Regolament għandu jorbot fl-intier tiegħu u japplika direttament fl-Istati Membri kollha.

Magħmul fi Brussell, 25.11.2024

Għall-Kummissjoni

Il-President

Ursula VON DER LEYEN